

దేవైః కృతం కాత్యాయనీస్తోత్రమ్



అథ దేవాః స్తుతిం చక్రే సమాజే విజయే తతః ।
కాత్యాయని! నమస్తుభ్యం కౌశికి! తే నమో నమః ॥ ౯౦॥
కాలికే కాలి తేఽజస్రం చాముణ్డే తే నమో నమః ।
మహామారి నమస్తుభ్యం తే బ్రహ్మాణి నమో నమః ॥ ౯౧॥
చాన్ద్రి చ వారుణి కుణ్డలిని తుభ్యం నమో నమః ।
త్రిశూలిని నమస్తుభ్యం కౌమారి శక్తిని! నమః ॥ ౯౨॥
నారసింహి శివదూతి! వైష్ణవి! తే నమో నమః ।
వారాహి చణ్డికే చణ్డే చర్మముణ్డే చ తే నమః ॥ ౯౩॥
రౌద్రి సింహి యమదాసి యామ్యే దేవి చ తే నమః ।
ఈశాని దిక్ప్రపాలే తే నైర్వృతాయై చ తే నమః ॥ ౯౪॥
ఐన్ద్రి చ వాయవి భద్రే భగవత్యస్తు తే నమః ।
నమోఽస్త్వనన్తరూపే తే నమస్తే రాజ్యదాయని! ॥ ౯౫॥
నమస్తే దైత్యదర్పఘ్ని నమోఽష్టాదశబాహవి ।
నమో నారాయణి బ్రాహ్మి చక్రధారిణి తే నమః ॥ ౯౬॥
నమో వజ్రధరే హస్తిధ్వజే తేఽస్తు నమో నమః ।
మయూరవాహిని తేఽస్తు నమస్తే హంసవాహిని ॥ ౯౭॥
ముణ్డమాలే నమస్తేఽస్తు సుకేశిని నమోఽస్తు తే ।
శ్రీనేత్రే వరదే దేవి నమస్తేఽస్తు ప్రసీద చ ॥ ౯౮॥
ప్రహ్లాదేఽర్తిహరే దేవి మాతః ప్రసీద పాహి చ ।
మహీరూపే సదాధారే జలరూపే చ తృప్తిదే ॥ ౯౯॥
బీజరూపే మోహరూపే ముక్తిరూపే నమోఽస్తు తే ।
విద్యారూపే సమస్తస్త్రిస్వరూపే తే నమో నమః ॥ ౧౦౦॥
స్వర్గమోక్షప్రదే దేవి నారాయణి నమోఽస్తు తే ।

కాలరూపే తత్త్వరూపే కార్యకారణరూపిణి ॥ ౧౦౧॥

త్రిగుణే నిర్గుణే దేవి మహామాయే హృద్భీతే ।

సర్వాఽన్తర్యామిణి దేవి నారాయణి నమోఽస్తు తే ॥ ౧౦౨॥

బ్రహ్మాణి హంసయానస్థే శివాని వృషభస్థితే ।

వైష్ణవి గరుడస్థే తే నారాయణి నమోఽస్తు తే ॥ ౧౦౩॥

మాతృరూపే స్తన్యయుక్తే పత్నీరూపే సగర్భికే ।

రతిరూపే జీవశాస్త్రే నారాయణి నమోఽస్తు తే ॥ ౧౦౪॥

యుగే యుగే మహోఽనురోపద్రవనాశనం కురు ।

దేవానాం రక్షణం చైవ నారాయణి నమోఽస్తు తే ॥ ౧౦౫॥

శరణ్యానాం సదా బాధాఘాతనం కురు సర్వథా ।

త్రిశూలం సర్వదా భీతేః పాతు దేవి నమోఽస్తు తే ॥ ౧౦౬॥

ఘణ్టా పాతు చ పాపేభ్యః ఖడ్గః సుఖం కరోతు చ ।

పాశాద్యాస్తే సదా పాన్తు నశ్చ దేవి నమోఽస్తు తే ॥ ౧౦౭॥

సృష్టౌ సదా త్వయా కార్యమేవమేవ తు రక్షణమ్ ।

రక్షణాయ సదా దేవి ప్రసన్నాఽస్తు నమోఽస్తు తే ॥ ౧౦౮॥

ఇతి శ్రీలక్ష్మీనారాయణీయసంహితాయాం ప్రథమే కృతయుగసంతానే ౧౬౮-

అధ్యాయాంతర్గతం

దేవైః కృతం కాత్యాయనీస్తోత్రం సమ్పూర్ణమ్ ।

లక్ష్మీనారాయణీయసంహితా । ఖణ్డ ౧। అధ్యాయ ౧౬౮/౯౦-౧౦౮॥

lakShmInArAyaNIyasaMhitA . khaNDa 1. adhyAya 168/90-108..

Proofread by PSA Easwaran

Devaih Kritam Katyayani Stotram

pdf was typeset on December 25, 2025

Please send corrections to sanskrit@cheerful.com

